

న ల భై రూ పా య లు

నవంబర్ 1969

శ్రీ సుబ్బకవిగారికి,

అర్యా: చింతపండు, బెల్లం మరియు ఆముదం వ్యాపారుల జిడ్డు హస్తముల బారి నుండి సాహిత్య సరస్వతిని రక్షించి, పుస్తకములను ప్రజలకు చవకగా అందజేయు మహాత్ లక్ష్యముతో పాఠ్యగ్రంథములను మేమే ముద్రించి, అమ్మించదలచి యుండుట తమకు విదితమే.

ఈ మహాత్ ప్రణాళికలో భాగముగా ఈ ఏడాది ఒకటో క్లాసు పిల్లలకాయల ఉపయోగార్థం ఎక్కాల పుస్తకం ప్రచురింప నిశ్చయింప నై నది.

కవిగా తమకుగల తిరుపతి కొండంత ఖ్యాతీని. అధ్యాపకులుగా మీకు గల బంగాళాఖాతమంత అనుభవమును గుర్తించి— ఈ ఎక్కాల పుస్తకమునకు తమరిని రచయితగా ఎన్నిక చేయనై నది.

ఫలానా ఊరి, ఫలానా కాలేజీ లెక్కల డిపార్టుమెంటు హెడ్డు గారయిన శ్రీగుణీంకానందగారిని ఎడిటర్ గానూ, సుప్రసిద్ధ చిత్రకారులు శ్రీ కాపీ దాసుగారిని ఆర్టిస్టుగానూ ఈ గ్రంథ రాజమునకు ఎన్నిక చేయ నై నది.

మీరు ముగ్గురూ కలసి ఈ ఒకటో క్లాసు ఎక్కాల పుస్తకమును నభూతో నభవిష్యతిగా తీర్చిదిద్ది—మాకు మూడు మాసములలోగా అందించి,

మేమిచ్చు పారితోషికమును అందుకొని అప్పులుగానీ-వాటి వడ్డీలుగానీ తీర్చుకుని ఆనందించగలరని నమ్ముచున్నాము.

మేమిచ్చు పారితోషిక, ప్రయాణభత్యాది వివరములుగల అగ్రి మెంటు నొకదానిని ఇందుతో జతపరచుచున్నాము. ఈ షరతులను, నియామకమును ఆమోదించుచూ అర్జంటుగా సంతకంచేసి పంపగలరని విశ్వసించుచున్నాము.

జనవరి 1970

ఘనమైన ఏలినవారికి,

సుబ్బకవి నమస్కార శతములు తాము నవంబరులో వ్రాసి డిశంబరులో పోస్టుచేసిన లేఖను ఈ రోజే అందుకొని ధన్యుడనైతిని.

కవిగా నా ఘనతను గుర్తించి, ఒకటో క్లాసు ఎక్కాల పుస్తకము నమ నన్ను రచయితగా నియమించిన మీ విజ్ఞతకు ఇదే నా జోహార్లు. నా కవితా ప్రతిభతో మీ ఎక్కాల పుస్తకమును కాళిదాసాదులు సైతం పడే పడే చదివి ఆనందించగల రీతిలో రూపొందించగలనని నా సిరాబుడ్డి సాక్షిగా హామీ ఇచ్చుచున్నాను.

అగ్రిమెంటును సంతకముల సహా పంపుచూ, తమరి తదుపరి ఆజ్ఞలకై ఎదురు చూచుచున్నాను. దయచేసి మున్ముందు తమరి ఆఫీసు ఉత్తరములు త్వరత్వరగా పోస్టుగునట్లు చూడ ప్రార్థన.

మార్చి 1970

శ్రీ సుబ్బకవిగారికి,

మీరు రచయితగానున్నట్టి ఒకటో క్లాసు ఎక్కాల పుస్తకం కమిటీ మీటింగు మార్చి 15వ తేదీన ఎడిటరు గారైన శ్రీ గుణింతానందగారి కాలే జీలో ఏర్పాటు చేయటమైనది. కనుక మీరు మీ కలం, సిరాబుడ్డి, కళ్ళు

జోడు ఇత్యాది పరికరములతో సహా ఆ తేదీన ఆ మీటింగుకు హాజరై
ఎడిటరుగారి సూచన లండుకుని ఆ ప్రకారము మీ రచన పూర్తి చేయ
గలరు

శ్రీ కాపీదాసుగారున్నా ఈ సమావేశమునకు హాజరు కావలసి
నదిగా ఆదేశింపబడియున్నారు. కాన మీరు ఈ అవకాశము నుపయోగించు
కొని వారితో “ఎక్కములు-వాటి కళాత్మకత” గురించి చర్చించి శ్రీ
కాపీదాసుగారికి మన ఎక్కాల పుస్తకం గెటప్ గురించి తగు సూచన
లివ్వగలరని నమ్ముచున్నాము.

ఏప్రిల్ 1970

ఘనమైన ఏలినవారికి,

సుబ్బకవి విన్నపములు. తాము మార్చి 6న వ్రాసి 12న పోస్టు
చేసిన మీటింగు నోటీసు సకాలముననే మా ఊరికి చేరియున్నది.

కాని, తాము-బహుశా పనివత్తిడిలో ఉండి గావచ్చును - కవరుపై
స్టాంపులు అతికించుట మరచి పోస్టు చేయుటచే 40 పైసలు బేరింగుతో
అది నాకు అందజేయబడినది. ఏలినవారు చిత్తగించవలెను; అప్పటికే నేను
వారం దినములుగా ముక్కు పొడుముకు కూడా పాతిక పైసలులేక ఘోర
మగు విపత్తులో నుంటిని. పైగా మా ఊరి పచారిషాపు ఓనరు సుబ్బిశెట్టి
వలెనే మా పోస్టు బంట్లోతు కూడా కవుల గొప్పదనము తెలీని అజ్ఞాని
యగుటచే వాడు నాకు అప్పుపెట్టుటకు నిరాకరించెను. ఇట్టి స్థితిలో
నేను వారం దినములు నిస్సహాయుడనుగా ఉండిపోతిని.

ఈ రోజే మా జిల్లా పరిషత్ పెద్దలు మాపై మాడు నెలల మేరకు
అనుగ్రహించి జీతములివ్వగా, అందులో అతి కష్టముమీద నలభై పైసలు
మిగిల్చి తమర అమూల్య లేఖను విడిపించుకునియుంటిని.

ప్రభో : మార్చి 15 ఎలాగూ వెళ్ళిపోయినది. కనుక తాము ఈ ఏప్రిల్ 15న కమిటీ మీటింగు ఏర్పాటుచేసినచో నేను శ్రీ గుణితానందుల వారి సమ్ముఖమున హాజరు కాగలవాడను. దయచేసి ఏప్రిల్ 15న మీటింగు ఏర్పాటుచేసి నాకు ప్రయాణఖర్చుల నిమిత్తం ఆక్షరాలా ఏబది రూపాయలు టి. ఏ. అడ్వాన్సుగా పంప ప్రార్థించుచున్నాను. చిత్తగించ వలెను.

జూన్ 1970

శ్రీ సుబ్బకవిగారికి,

మీ లేఖ అందుకొనడమైనది. మీ కమిటీ మీటింగును జూలై 15 సాయంత్రం 4 గంటలకు ఎడిటరుగారైన శ్రీ గుణితానందుల వారి ఆత్త వారి ఊరిలోగల హైస్కూలు వరండాలో ఏర్పాటు చేయనైనది. ఈ మీటింగు మూడు రోజులపాటు జరుగగలదు. శ్రీ గుణితానందులవారి మామగారు జబ్బునుండి కోలుకొనుట ఆలస్యమగుచో మీటింగు మరి మూడురోజులపాటు పొడిగించబడగలదు.

ఈ మీటింగులో ఒకటోక్లాసు ఎక్కాలపుస్తకంకు సంబంధించిన సమస్తాంశములపై అంతిమ నిర్ణయములు తీసుకోబడగలవు. కనుక మీరు తప్పనిసరిగా మీ సిరాబుడ్డి వగైరాలతో హాజరు కాగలరు. లేనిపక్షములో మీ నియామకము రద్దుచేయబడగలదు.

టి. ఏ. అడ్వాన్సుకై మీ విజ్ఞప్తిని పరిశీలించడమైనది. మీరు మా ఆఫీసులో పనిచేయువారు గారు, కాన, మీకు అడ్వాన్సులిచ్చుటకు మారూల్సు అంగీకరించవు. మీరు అడ్వాన్సు పుచ్చుకుని మీటింగుకు పోక, మీ ఊరి పచారిషాపుకేగి ఆప్పులు తీర్చుకుని, నశ్యండ్బీ నింపుకుని, నల్లమందు తీసుకుని నిద్రపోయినచో మేమేమి చేయగలము? మా ఎక్కాల

పుస్తకం గతి ఏమికావలెను ?

కనుక, మీరు మీ సిరాబుడ్డినిగానీ, కళ్ళజోడునుగాని తాకట్టుపెట్టి అయినా సరే మీటింగుకుమాత్రం హాజరుగావలసినది. మీటింగు నుండి తిరిగివచ్చిన తదుపరి మీ టి. ఏ. బిల్లు పంపినచో మేము త్వరగా ప్యాసు చేసి చెక్కు పంపగలము. అది అందుకుని మీరు నస్యం కొనుక్కున్నానల్లమందు వేసుకున్నా మాకు అభ్యంతరం లేదు. గ్రహించగలరు.

జూలై 1970

మనమైన ఏలినవారికి,

సుబ్బకవి వందనములు : తమరి మీటింగు నోటీసు అందుకొని అనందించితిని. టి.ఏ. అడ్వాన్సుగురించి తమరు సెలవిచ్చినది చదివి ఏచారించితిని. ప్రభువులు ఆగ్రహించినచో మేము మనగలమా ?

ప్రభో : గత మూడు మాసములుగా జీతములు రాక, డబ్బీలో ఒక్క పినరు నశ్యమయిననూ లేక యమబాధ పడుచున్న నాకు కమిటీ మీటింగుకు హాజరగుటకు రైలు ఖర్చులెట్లు దొరుకును ? మాయా దోర్భా గ్యపుటూరిలో ఒక్క టోజుడైననూ, ఒక్క శ్రీకృష్ణదేవరాయడైననూ లేదుగదా ! ఆహా ! కవులకెట్టి గడ్డురోజులెదురయ్యెను !

చేయునదిలేక చివరకు మా ఊరి కుబేరుడు సుబ్బిశెట్టివద్దకేగి ఒక పూటంతా కష్టపడి వాడి కుటుంబీకు లందరిమీదా పంచరత్నములు ప్రీగా చదివి— వ్రాసిచ్చి, నెలకు నూటికి పన్నెండు రూపాయల వడ్డీకి అక్షరాలా ఏబది రూపాయలు సొధించుకుని— అందులో పది రూపాయలు గుండె జబ్బుతో మంచాన పడిఉన్న మా నాయనగారి మందులకని ఇచ్చి నేను మీటింగుకు హాజరయి ఉంటిని.

మన ఎడిటరు శ్రీగుణింతానందుల వారి మామగారు త్వరగా రే

కోలుకున్నందున మీటింగు మూడు రోజులలోనే పూర్తయినది. తిరుగు ప్రయాణములో రైలులోనే మన ఒకటోక్లాసు ఎక్కాల పుస్తకమును నేను రచించివేసితిని. నాకది యొక లెక్కలోనిదా :

ఎక్కాల పుస్తకం వ్రాతపతిని, టి.వి. బిల్లును ఇందుతో పంపు చున్నాను. దయచేసి నా టి.వి. బిల్లు 40 రూపాయల మూడు పైస లున్నా ఎక్కాలపుస్తకం పారితోషికమున్నా వెంటనే పంపే ఏర్పాటు చేయగలతని నమ్ముచున్నాను.

అయ్యా : మరొక మనవి ఏమనగా, మహాకవినైన నేను, మహా పండితులైన శ్రీగుణితానందుల వారూ, మహాచిత్రకారులైన శ్రీ కాపీదాసుల వారూ కలసి రూపొందించిన ఈ మహద్ద్రంథమునకు “ఎక్కాలపుస్తకం” అని పేరిడుట భావ్యముగా లేదని కమిటీ మీటింగులో మేము ముగ్గుర మున్నా ఏకగ్రీవముగా నిర్ణయించి ఉంటిమి. మన ఎడిటరుగారు మీటింగు రిపోర్టులో ఈ విషయము మీకు విశదీకరించినయే యుందురు.

ఈ సందర్భముగా నా సూచన ఏమనగా, ఈ పుస్తకమునకు “ఒకటవ తరగతి గణిత మహాశాస్త్రము” అని పేరిడినచో క్రొత్తగానూ ఉండగలదు. మా ముగ్గురి ఘనతకు తగినట్లు హుందాగానూ ఉండగలదు. కాన, మీ రీవిషయము పరిశీలింప ప్రార్థన

నా టి.వి. బిల్లున్నా, రెమ్మునరేషనున్నా త్వరగా పంపగలరు.
చి త్తగించవలెను

సెప్టెంబర్ 1970

శ్రీసుబ్బకవిగారికి,

మీ మనవిని మన్నించి “ఒకటవ తరగతి ఎక్కాల పుస్తకమా ?” లేక “గణిత మహాశాస్త్రమా ?” అను విషయం చర్చించి నిర్ణయించుటకై

ఒక ఉపసంఘం నియమింపబడింది. వారి నిర్ణయం తెలియువరకూ మీ రెమ్మునరేషన్ విషయం పెండింగులో ఉంచటమైనది.

మీ టి. ఏ బిల్లు ఇందుతో త్రిప్పిపంపటమైనది. మీరు కమిటీ మీటింగుకు హాజరయినట్లుగా ఎడిటర్ గారి నుండి సర్టిఫికేటును తీసుకుని జతపరచలేదు. ఆ విధంగా జతపరచి పంపగలరు.

నవంబర్ 1970

ఘనమైన ఏలినవారికి,

మీరు ఆదేశించిన ప్రకారం ఎడిటరుగారివద్ద నుండి సర్టిఫికేటు తెప్పించి టి. ఏ. బిల్లుతో జతపరచి పంపుచున్నాను మా సుబ్బిశెట్టిగారు అసలుకాకుంటే కనీసం వడ్డీ అన్నా చెల్లువేయిమని పోరుచున్నారు. ఇప్పటికి వడ్డీయే పాతిక రూపాయలయినది. మొన్నటికి మొన్న సుబ్బిశెట్టి గారు అరగంటసేపు నిష్ఠూరములాడి అరకిలో ఉప్పు అప్పిచ్చుటకు కూడా నిరాకరించియున్నారు. కాన, దయచేసి నా టి. ఏ. బిల్లు అర్జంటుగా ప్యాసు చేయగలరు.

జనవరి 1971

శ్రీ సుబ్బకవిగారికి,

మీ ఒకటోక్లాస్ ఎక్కాలపుస్తకం కమిటీ మీటింగుబాపతు టి. ఏ. బిల్లు ఇందుతో త్రిప్పి పంపటమైనది. "డి. ఏ. కాలం"లో మీరు రెండు పైసలు అధికంగా వ్రాసియున్నారు. మా ఆఫీసులో అది సవరింపబడినది సవరింపబడినచోట తమరి అమూల్యమైన సంతకం చేసి పంపగలరు.

జనవరి 1971

ఘనమైన ఏలినవారికి,

తమరు ఆదేశించిన ప్రకారం సంతకం చేసి పంపుచున్నాను రెండు

పైసలే గాదు- రెండు రూపాయలు తగ్గించినా నాకు అభ్యంతరం లేదు గాని, మహా ప్రభో నా బిల్లుమాత్రం వెంటనే ప్యాసుచేయగలరు.

మార్చి 1971

శ్రీ సుబ్బకవిగారికి,

మీ టి. ఏ. బిల్లు ఇందుతో త్రిప్పి పంపటమైనది. బిల్లుక్రింద మేము ఇంటూమార్కు పెట్టినచోట "ఈ బిల్లులో పేర్కొనబడిన ఖర్చుల తాలూకు మొత్తం ఇంతవరకూ నేను ఎవరివద్దా- ఏ డిపార్టుమెంటు నుండి గానీ తీసుకుని ఉండలేదని నా సిరాబుడ్డి సాక్షిగా ప్రామాణము చేయుచున్నాను." అని వ్రాసి సంతకం చేసి వెంటనే పంపగలరు. ఈ నెలాఖరు లోగానే మీ బిల్లు ప్యాసుచేయబడవలసియున్నది. అర్జంటు.

మార్చి 1971

ఘనమైన ఏలినవారికి,

సుబ్బకవి శతకోటి వందనములు. నా టి. ఏ. బిల్లుపై మీరు వ్రాయమనిన విధంగా వ్రాసి సంతకమిడి పంపుచున్నాను. అర్జంటుగా పంప ప్రార్థన. సుబ్బి సెట్టిగారి వడ్డీ ఇప్పటికే నలభై ఎనిమిది రూపాయలయినది పూజ్యులయిన మా నాయనగారు గుండెజబ్బుతో మంచానపడి మూలుగు చుండగా ఒక్క బత్తాయిపండుసయినా కొనివ్వలేని దుస్థితిలో ఉన్నాను. అనుగ్రహించగలరు.

జూన్ 1971

శ్రీ సుబ్బకవిగారికి,

మీ టి. ఏ. బిల్లు పరిశీలించి ప్యాసు చేయుసరికి మార్చి గడచిపోయి క్రొత్త ఆర్థిక సంవత్సరం వచ్చియుండెను. మీ బిల్లు ఇప్పుడు పే చేయుటకు సిద్ధముగా నున్నది. కానీ క్రొత్త సంవత్సరం బడ్జెట్ మొత్తము

ఇంకనూ శాంక్షన్ ఆయి ఉండలేదు. ఫండ్సు ఆందగానే మీ మొత్తము మీకు పంపబడగలదు.

మీ కొక శుభవార్త. గత సెప్టెంబర్ లో మీ ఉద్గ్రంథం పేరు నిర్ణయించు నిమిత్తం నియమింపబడిన ఉపసంఘంవారు మీ సూచనలను చర్చించి, మన కవుల గౌరవము కాపాడుట మన కర్తవ్యము - అని తేల్చి పుస్తకంపేరు "ఫస్టు క్లాసు లెక్కలగ్రంథమ్"గా నిర్ణయించియున్నారు. ఈ గ్రంథముతోపాటు మీ పేరు చిరస్థాయిగా నిలువగలదు. మీ ఆమోదం తెలుపగోరనైనది.

జూన్ 1971

మహాప్రభో: ఆ దిక్కుమాలిన గ్రంథానికి లెక్కల పుస్తకం అని పేరెట్టుకున్నా మక్కలగ్రంథం అని పేరెట్టుకున్నా నాకెలాంటి అభ్యంతరం లేదని గుండెజబ్బుతో నేడో, రేపో అన్నట్లున్న పూజ్యులైన మా నాయనగారి సొక్కిగా వ్రాసుకుంటున్నాను. నా పూర్వజన్మ ప్రస్తుతజన్మ పాపములన్నియు క్షమించి నా టి.ఎ. బిల్లును అర్జంతుగా పంప ప్రార్థిస్తున్నాను. శ్రీ సుబ్బిశెట్టిగారి అసలు వడ్డీ కలిపి ఇప్పటికి ఆక్షరాలా 116 రూపాయలయినది నా జన్మలో నాకు ఎవడూ నూటపదహార్లవ్వకున్నా నేనే ఇచ్చుకోవలసి వస్తున్నది. చిత్తగించవలెను, మరియు దయదలచవలెను.

సెప్టెంబరు 1971

శ్రీ సుబ్బిశెట్టిగారికి,

మీ విరచితమైన 'ఫస్టు క్లాస్ లెక్కలగ్రంథమ్' అన్ని పరిశీలనలూ ముగిసి, ఆమోదముద్రలు పొంది అచ్చుకిచ్చుటకు సిద్ధము చేయబడినది. ఇందుతో మీ కొక అగ్రిమెంటు ఫారం పంపుచున్నాము. ఈ కాపీరైట్

ట్రాన్స్ఫర్ అగ్రిమెంటును మొత్తం ఆరుపేజీలూ మూడున్నర రూపాయల స్టాంపు పేపరుమీద అర్జంటుగా టైపు చేయించి సంతకం చేసి పంపగలరు. తమరి అమూల్య సంతకం కొరకై మేము ఎదురు చూచుచుండగలము. బడ్జెట్ త్వరలో శాంక్షన్ అయి రానున్నది. త్వరపడగలరు.

సెప్టెంబరు 1971

మనమైన ఏలినవారికి,

తమరి జాబు అందుకొని ధన్యుడనై తిని. సరిగ్గా మీ జాబు అందిన రోజే మా నాలుగునెలల జీతాలు అంది కాస్త ఊపిరి తీసుకొనియుంటిమి. మీ కాగితాలు చూపించి, మరో నాలుగు పంచరత్నాలు రాసిచ్చి, సుబ్బి శెట్టిగారి అప్పనెలాగో వాయిదా వేసి, మిగిలిన డబ్బుతో స్టాంపుపేపరు కొని, అయిదు రూపాయలిచ్చి టైపు చేయించి, సంతకం చేసి అగ్రిమెంటు ఇందుతో పంపుచున్నాను. త్వరలో మీ చుండి వేయిన్నూట పదహార్లు పొంది కష్టములనుండి, అప్పులనుండి విముక్తుడనై పూజ్యులైన మా నాయనగారిని బ్రతికించుకోగలనని నమ్ముచున్నాను.

నవంబర్ 1971

శ్రీ సుబ్బకవిగారికి,

మీ అగ్రిమెంటును ఇందుతో త్రిప్పి పంపడమైనది. మీ "ఫస్ట్ క్లాస్ లెక్కలగ్రంథమ్" అచ్చులో పదహారు పేజీలవగలదు. అందువలన మీకు ఎడిటరుగారికి, ఆర్టిస్టుగారికి రెమ్మనరేషన్ గా తలా నూటపదహార్లు ఇవ్వవలెనని నిర్ణయించ నైనది. కనుక వెయ్యిన్నూట పదహార్లు అని ఉన్న చోట నూటపదహార్లు అని సవరించనైనది. అచ్చోట తమ అమూల్య సంతకమిడి త్రిప్పి పంపగలరు. మీ టి.ఎ. బిల్లు పే చేయుటకు సిద్ధ

ముగా నున్నది. స్థాంపు మీద సంతకం చేసిన రశీదు పంపినచో చెక్కు
పంపగలము.

నవంబర్ 1971

ఘనమైన ఏలినవారికి,

దీనుడు, హీనుడు, నిరాశోపహతుడు నగు సుబ్బకవి శతకోటి
వందనములు. మహాప్రభో : గడచిన రెండేళ్ళ తమ సహవాసముతో
శ్రీకృష్ణపరమాత్ముడు బోధించిన గీతారహస్యం నాకు సునాయాసంగా
అర్థమయిపోయినది. పూజ్యులయిన మా నాయనగారి గుండెజబ్బు నాకు
కూడా సంక్రమించుట నా అదృష్టము. కనీసం సుబ్బిసెట్టిగారి వేధింపు
లయిననూ తగ్గినవి. వారి యాభై రూపాయలూ వడ్డీతో సహా నేటికి అక్ష
రాలా నూటయాభై రూపాయలయినది. ధర్మాత్ముడు గనుక చక్రవర్తి
కట్టుకోలేడు. నేను బ్రతికిపోతిని.

ఇందుతో రెండు తెల్లకాగితములమీద రెవిన్యూస్థాంపు లంటించి
సంతకాలు చేసి పంపుచున్నాను. తమకు తోచినదేదో దానిమీద రాసుకొని
నాకు దయచేయించదలచిన మొత్తమేదో నాకు పంప ప్రార్థన.

డిసెంబర్ 1971

శ్రీ సుబ్బకవిగారికి,

ఇందుతో మీరు పంపిన రశీదులు త్రిప్పి పంపటమైనది. మీ బిల్లులు
ప్యాసయి సిద్ధముగా నున్నవి కాని మీరు రశీదులపై ఒకేస్థాంపు అతి
కించి సంతకమిడియున్నారు. దయచేసి మరో పదిపైసల బంగ్లాదేశ్ రిలీఫ్
ఫండ్ స్థాంపు అతికించి వెంటనే పంపగలరు.

జనవరి 1972

ఘనమైన ఏలినవారికి,

“ఫస్ట్ క్లాస్ లెక్కల గ్రంథం” రచయిత సుబ్బకవిగారి కుమారుడు
మాస్టర్ సుబ్బకవి వ్రాసుకొను శుభలేఖార్థములు.

ఆర్యా : తాము దయతో పంపిన రెండు చెక్కులున్నూ అందుకొని
ధన్యుడనై తిని. అవి అందుటకు రెండు రోజుల ముందే పూజ్యులైన మా
నాయనగారు హృదోగముతో కీర్తిశేషులైనారు. ఆ మరునాడే పూజ్యు
లైన మా తాతగారున్నూ వారిని అనుసరించి ఇహలోక బాధలనుండి
విముక్తులై నారు.

మా నాయనగారి అంతిమకోర్కె ప్రకారం శ్రీ సుబ్బిశెట్టిగారి బాకి
తీర్చే అవకాశం నాకు కలగకపోయినా- మీ చెక్కులు సకాలంలోనే అంది,
పెద్దల శాస్త్రోక్త దహన క్రియలకు నేను ఇబ్బంది పడకుండా ఆదుకో
గలిగినవని తెలుపుటకు సంతసించుచున్నాను. మీకివే నా ధన్యవాదములు;
జై హింద్ !

(1972)

